

śrī kṛṣṇacandrāya namaḥ

datta-kaustubham

kubuddhīnām kutarkoktyā bhrāmyamāṇasya me manaḥ |
vaśīkṛtaṁ purā yena vande taṁ prabhu saṁjñakam ||1||

ṭīkā: nānāvidhavādayuktagranthānām samālocanena bhrāmyamāṇasya mama cittaṁ yena
prabhuṇā purā vaśīkṛtaṁ pramārtha-tattve sthīrīkṛtaṁ taṁ prabhu-saṁjñakam parameśvaram
vande, aham iti śeṣaḥ ||1||

kaler malapākarttum caitanyo jīva-sad-guruḥ |
granthasyāsyā vidhāne tu mac-citte sa¹ pravarttakaḥ ||2||

ṭīkā: grantha-prayojanamāha, kaler iti | kali-saṁjñakakālasya na kalimalatvam "kṛtādiṣu prajā rājan
kalāviccanti sambhavam" [bhā.pu. 11.5.37] iti bhāgavata-vacanāt | kintu pracārīta sad-upadeśānām
kāla-krameṇa yaṁ malinatvam, tad eva kali-malam iti padme bhāgavata-māhātmye "evaṁ
pralayatām prāpto vastu-sāraṁ sthale sthale" iti parīkṣad vacanāt | caitanyaḥ sāra-grāhimata-
pracārakaḥ śrī-śacī-nandanah, buddhi-vṛttir vā | "yadā yadā hi dharmasya glānir bhavati bhārata"
[gītā 4.1] iti bhagavad-vākyaḥ jīva-caitanya bhagavac-caitanyasya āvirbhāvaḥ svīkṛto'sti sarvasmin
kāle ||2||

sampradāye tathānyatra varttate hi sanātanam |
heyabhāva-vinirmuktaṁ sārāgrāhi-mataṁ śubham ||3||

ṭīkā: karmi-jñāni-bhaktāḥ sarvadā varttante sarvasmin deśe | teṣāṁ tat-tat-sāmpradāyeṣu;
upāsakānām śākta-saura-gāṇapatya-śaiva-vaiṣṇavānām sampradāyeṣu vā; kāpila-prabhṛti-
dārśanika-sampradāyeṣu vā; vaiṣṇavānām sampradāya-catustāye vā | anyatra sampradāyād anyatra
| sva-deśa-videśa-sthita-samasta-bhagavat-para-sampradāyeṣu vā | anyatra sampradāya-hīneṣu
bhaviṣyokta-bhakta-śabari-bhāgavatokta-bhakta-bharatādiṣu | sāra-grāhimataṁ varttate |
"aṇubhyaś ca brhadbhyaś ca śāstrebyaḥ kuśalo naraḥ | sarvataḥ saramādadyāt puṣpebhya iva śaṭ
padaḥ |" iti [11.8.10] bhāgavata-vacanāt sarva-deśa-kālastha-tattva-granthataḥ sārāgrahaṇam eva
sārāgrāhitvam | tad eva sanātanam mataṁ | bhakta-janasamarpita-vastunaḥ prīti-rūpa-sāra-
grahaṇam eva sāra-bhūtasyāpi bhagavataḥ sāra-grāhitvam; ādi-jīvasya brahmaṇaḥ samādau
bhagavad-darśanam eva sārāgrāhitvam; śivasya sarvānārtha-svīkaraṇe'pi bhagavad-bhaktatvam eva
sārāgrāhitvam; nārada-vyāsa-parāśara-parīkṣidādi-sampradāyikānām api saramātra-svīkaraṇam
smaryate purāṇādaḥ; śrīmad-vedānta-sūtrānām vedasāratvam; śrīmad-bhāgavatasya "sāraṁ sāraṁ
samuddhṛtam" iti tad-vacanāt sāra-saṅgrahatvam | kiṁ bahunā? pāraṁparya-gata-sārāgrahaṇa-
praṇālī-dṛṣṭyā sārāgrāhi-matasya sarvārtha-siddhatvam sthāpitam bhavati | samasta-
sāmpradāyikānāntu sārāgrāhimatajanyatvam api śāstra-siddham yukti-siddham ca |
sāmpradāyikānām sva-sva-sampradāya-niṣṭha-cihnādi-bāhya-saṁskāreṣu nitānta-mamatā-vaśāt
sāra-parihāra-rūpamanārtha eva teṣāṁ heyāmśaḥ | asāmpradāyikānāntu sāmpradāyika-
gurūpadiṣṭāntar-niṣṭha-saṁskāreṣv api bāhya-bhramād yad vidveṣaṇam tad eva teṣāṁ heyāmśaḥ |
punaś ca, sāmpradāyikānām vidhi-bandhanādhīnatayotkrṣṭādhikāra-prāptāv anutsāhitvam; tad
bhinnānām ca nitānta-vidhi-rāhityenottarottarādhikārānutpattir heyabhāvaḥ | tato vinirmuktaṁ
sārāgrāhimataṁ iti ||3||

sarvaśāstrāt svayam vidvān grhṇīyāt sāraṁ uttamam |
sambandhikaṁ svarūpaṁ ca pātra-bheda-vicārataḥ ||4||

ṭīkā: sambandhikaḥ svarūpaṁ ceti saro'pi dvividhaḥ | yaḥ saraḥ sarva-deśa-kālān atikramya śuddha-
jīva-niṣṭhaḥ sa eva svarūpa-sāraḥ, viralo hi saḥ | atyanta-nikṛṣṭāvasthāto jīvanām anantonnatī-

¹ mac-citteṣaḥ iti pāṭhāntaram

vidhim avalambya bhinnabhinnādhikāra-niṣṭho yaḥ sāro bhavati, sa eva sāmbandhikaḥ | adhikāra-
vicāra eva tat sphuṭambhāvi ||4||

svadeśaniṣṭhatābuddhiḥ svabhāvādi pravarttate |
tathāpi paradeśīye nāsraddhā sārabhāgiṇaḥ ||5||

ṭikā – bālya-saṃskārāj jīvānām svadeśa-niṣṭhā prabalā | svadeśācāra-vidyā-paricchada-
vyavahārādini sarvaiḥ svabhāvato bahumānitāni | kintu sāragrāhiṇas tasmin tasmin viṣaye na
sajjante, para-guṇa-vidveṣa-bhayāt, svadeśa-doṣāsakti-bhayāc ca ||5||

yaj-jñāne sarva-vijñānam manuṣyāṇām prayojanam |
labhyate cetasā sāksāt tat-tattvaṃ viṣayo mama ||6||

ṭikā: mānavānām nitānta prayojana-bhūtaṃ yat tattvaṃ, tad evasya granthasya viṣayaḥ ||6||

akhaṇḍam tad-br̥hat-tattvama-advayajñānam ucyate |
sambandhāviṣkṛtaṃ śaśvaccābhidheyena sādhitam ||7||

ṭikā: adhunā tat tattvaṃ vivṛṇoti – akhaṇḍam iti | “jīvasya tattva-jijñāsā”, “vadanti tat tattva-vidas
tattvaṃ” iti [1.2.10-11] bhāgavata-vacana-dvayena tattvasyādvayatvaṃ pratipāditam | prītau
sarvopādhīnām paryavasānāt, pare brahmaṇi ca viśiṣṭatā-sadbhāvāt sarva-vastujātānām
paryavasānāc ca, māyika-heyatva-nirasanadvārā sarveṣāṃ cid-ekākāratva-prāpteḥ ca | sambandha-
jñānena tat-tattvaṃ āviṣkṛtaṃ bhavati | bhakti-lakṣaṇenābhidheyena sambandha-jñānāśrayāt tat-
tattvaṃ sādhitavyam iti bodhyam ||7||

vicāre kartṛ-niṣṭhā yā samyagālocane kṣamā |
karma-niṣṭha-vicāreṇa sarvamālocitaṃ na hi ||8||

ṭikā: idānīm grantha-praṇālīm vivṛṇoti – vicāra iti | sarvasmin vicāra-kārye jīva eva vicāra-karttā |
yadi samasta-jñānam sākalyena vivecanīyam, tarhi vicārasya kartṛ-niṣṭhāvaśyakā | viṣaya-
niṣṭhāyām viṣayāṇām asaṃkhyatvāt sarva-vicāro na sambhavati | tithi-malāsādikān viṣayān kṛtvā
ye budhāḥ sva-sva-granthān nirmittavantaste sarve khaṇḍa-vicāraḥ paridṛśyante | ata eva
vicāraḥ kasya viṣayeṇa yaḥ sambandhas tasmin yat prayojanaṃ yenopāyena tat-prayojanaṃ sādhyam
bhavātīti praṇālīm avalambyāsmābhir etad grantho viracyate ||8||

na kāryam kṣudra-jīvena vibhūti-gaṇam prabhoḥ |
yat tasyāvaśyakam nityam tadeva syāt prayojanam ||9||

ṭikā: anusvarūpeṇa jīvena vibhoranantasya vibhūti-gaṇam na kāryam | bhagavat sambandhe tasya
yan nityāvśyakam, tad eva tasya prayojanam | etenānuparimitayā jīva-buddhyā
paramēśvarasyāparimeyatattvapariṃāṇa-pravṛttir-nirarthakā bhavati ||9||

svam param dvi-vidham proktaṃ pratyakṣaṇcendriyātmanoh |
anumānam dvidhā tadvat pramāṇam dvi-vidham matam ||10||

ṭikā: asmin dvitīyādhikaraṇe tattva-nirṇaya-viṣaye pramāṇam nirūpayati śloka-trayeṇa | pramāṇam
dvividham – pratyakṣam anumānam ca | ātmendriya-bhedena pratyakṣam api dvyātmakam |
ātmendriyātmakam pratyakṣam punaḥ sva-para-bhedena dvividham | anumānam api sva-para-
bhedenā dvividham | vaiśeṣikāṇām mate ātma-pratyakṣam nāsti, tādīya-pramāṇānām jaḍa-viṣaya
eva paryavasānāt, teṣāṃ samādhi-darśanābhāvāc ca | samādhau yā upalabdhiḥ sā nendriya-
pratyakṣam | tad upalabdheḥ sāksād darśanatvāt pratyakṣa-lakṣaṇam tatrānivāryam |
upamānasyānumityantragatatvān na pṛthaktvam | darśaka-bhede pramāṇa-dvaye sva-para-bhedo’pi
dṛṣṭaḥ ||10||

asādhya-sādhya-bhedena pramādo dvi-vidhaḥ smṛtaḥ |
pramāda-rahitaṃ yat tat prameyam satya-samjñakam ||11||

ṭikā: satya-nirṇaya eva pramāṇasya prayojanam, na tu vitarkaḥ | arthopārjanāya tārkiṇāṃ sabhā-jaya-pravṛttir nindanīyā, moha-janyatvāt taj-janakatvāc ca | pramātum योग्याṃ prameyam | pramāda-rahitaṃ prameyam satyam | pramādo dvividhaḥ – sādhyo'sādhyāś ca | ku-saṃskārād utpanno bhramaḥ sādhyāḥ | jīvānāṃ parimeyatvād aparimeya-tattva-viṣaye saḥ svābhāvikaḥ pramādaḥ sa evāsādhyastaṃ svavijñāna-śaktyā pariharttum na yateta, tādrśa-pramādasya bhagavad aiśvarya-janyatvād bhagavat kṛpāvyatirekeṇa anivartyatvāc ca | saj-jñāna-sādhaneṇa sādhyabhrama eva varjanīyaḥ ||11||

pratyakṣam-anumānaṃ ca śāstraṃ prakṛtaṃ yadi |
tasmāc-chāstraṃ pramāṇam syan-mitravat kāryasādhane ||12||

ṭikā: nanu śabda-pramāṇam kim parityājyam sāra-grāhiṇā ityāsaṅkyāha – pratyakṣam iti | parānumāna-pratyakṣa-janyatvāc-chāstrasya pramāṇatvaṃ siddham | brahmāṇam ārabhya vyāsādi-paryantāḥ śāstra-karttāraḥ para-śabdena bodhyas teṣāṃ anumāna-pratyakṣābhyāṃ pramāṇikṛtaṃ śāstram | “tasmāc-chāstraṃ pramāṇante kāryākārya-vyavasthitau” iti [gītā 16.24] gītā-vākyāt sārāgrāhiṇāṃ sambandhe śāstrasya mitravad-upadeśo'pi śrūyate | bhāra-vāhināṃ sambandhe tu śāstrasya prabhūvac-chāsanam eva svābhāvikaṃ teṣāṃ hitāhita-vicārābhāvāt, parabuddhi-pracālyatvāc ca ||12||

karma-jñānādi-śāstreṣu jīvānāṃ śiva-hetave |
yad-yat prakāśitaṃ vijñāis tat-tātparya vidāṃ satāṃ ||13||
jātyādi-guṇa-doṣeṣu niṣedha-vidhiṣu kvacit |
na sajjate mano yeṣāṃ prayojana-vidāṃ sadā ||14||
ūrdhvordhva-gamane kintu pravṛttir varttate yadi |
adhikāra evaiteṣāṃ bhaktānāṃ sama-darśināṃ ||15||

ṭikā: nanu ko'trādhikāriti pūrvapakṣamāsaṅkyai tac-chloka-trayeṇa sthāpayati sārāgrāhiṇāṃ adhikāram | karma-jñānādi-śāstrāṇi bahu-vidhāni santi | tat-tad granthe jīvānāmāmūtrikāhika-maṅgala-sādhanaṃrtham ye ye vidhi-niṣedhā nirddiṣṭās teṣu teṣu yat tat-paryam, sārāgrāhiṇāṃ tad-grahana-caturāḥ | jāti-vidyā-guṇa-saundarya-vīrya-prabhṛtiṣu satsv api tat-tad-viṣaye rāga-dveṣa-rahitāḥ sama-darśināḥ | te sarve yadi bhagavad-bhakti-mārgānugāḥ santaḥ kramaśo nimnādhikārāt uccādhikāraṃ prati gantum adyatāḥ, satataṃ punaraprākṛta-prīti-tātparyakāḥ santi, te'tra tadā sārāgrāhimatādhikāriṇo bhavati; na tu kevalam pṛthak pṛthak bāhya-cihṇādīdihāraṇāt paraspara-sampradāya-virodhino bhakti-hinā dharma-dvājīṇaḥ śaṭhā vipralabdhas ca; na tu kevalam sādhu-vākya-vahanat-parāḥ kintu tat-tātparya-bodha-rahitā mithyābhimanānino jīvanicayāḥ | tarhi khatvāṅga-vālmīki-prabhṛti-bahubhāgyavadbhir janaiḥ sadṛśāḥ santaḥ sāra-grāhi-padam labhante ||13-15||

iśat-sāmmukhyādārabhya prīti-sampannatāvadhi |
adhikārā hy asaṅkhyeyā guṇāḥ pañcavidhā matāṃ ||16||

ṭikā: tamaḥ, rajastamaḥ, rajaḥ, rajaḥsattvam, sattvam iti guṇāḥ pañca-vidhāḥ | jaḍe īśvarāṇveṣaṇa-rūpaṃ tamasaḥ śāktatvam; rajastamovato jaḍa-sāmānye uttāpasya cālakatvena viśiṣṭatā-buddhyā sauratvam; rajaso nara-puṣu-pujā-rūpaṃ gāṇaptyam; rajaḥsattva-vaśāt śuddha-jīva-pūjā-rūpaṃ śaivism; sattvaḥ prakṛti-bhinneśvara-pūjā-rūpaṃ vaiṣṇavatvam iti pañca-vidhā gauṇopāśanā bhavanti | anyat spaṣṭam ||16||

sva-svādhikāra-niṣṭhāyām uttarottaragāmini |
pravṛttir varttate śaśvat sārābhājām kramānvayāt ||17||

ṭikā: spaṣṭam ||17||

keśāñcit prabalā bhūtvā sarva-kṣudrādhikārataḥ |
sarvonnataṃ padam datte na cirād iha janmani ||18||

ṭikā: khatvāṅgāder udāharaṇāt spaṣṭam ||18||

janmāntaram apekṣante karmanām bhāravāhinaḥ |
tathāpi karmacāturyye sprhā teṣām na jāyate ||19||

ṭikā: karma-bhāra-vāhi-smārtādīnām iha janmani kadāpi adhikārāntara-praveśopadeśadarśanād
etad api spaṣṭam bhavati ||19||

koṭi-janmāntare'pi syān na sārāgrāhaṇe matiḥ |
yāvan na ghaṭate teṣām sādhu-saṅgaḥ mad-ātmakaḥ ||20||

ṭikā: ājanma madātmakaḥ sādhu-saṅgo hi teṣām auśadham | keṣāñcit smārta-bhāra-vāhinām api
sādhu-saṅga-balena sāra-praptiś ca śrūyate prācinabarhi-caritādaḥ ||20||

viśiṣṭaḥ śakti-sampannaḥ kṛdāvan bhakta-vatsalaḥ |
bhaktivyaṅgyo'py ameyātmā prītimān sundaro vibhuḥ ||21||

ṭikā: idānīm bhagavat-tattvam ārabhate – viśiṣṭa ityādinā | na hi jñānena gamyo bhagavān-
parimeyatvāt | sa puruṣaḥ kṛpayā bhakti-vyaṅgyam san bhaktānām sambandhe vātsalyāt vibhur api
sva-saundaryam prakāṣayati | jīvaiḥ saha teṣām aprākṛta-vibhāge parama-prītyā kṛdati – dāsaiḥ
prabhuvāt, sakhibhiḥ sakhivat, bālaiḥ pitṛvat, pitṛbhiḥ putrat, yuvatibhiḥ priyavat | ete
sambandhā nigūḍhā aprākṛta-bhāva-sampannāḥ, na tu māyika-bhava-viśiṣṭāḥ | katham sambhavati
pra-bramaṇaḥ kṛdā loka-sāmānyavadityāsaṅkyāha, sa puruṣaḥ sarva-śakti-sampannaḥ kenacid-
apūrva-viśeṣa-dharmenānvitah, “parāsyā śaktir vividhaiva śrūyate” ityādi bahutara veda-purāṇa-
vākya-pramāṇyāt ||21||

guṇebhyaś ca guṇi bhinnāḥ prākṛte parilakṣyate |
na tathā prākṛtātīte nirguṇe nitya dehini ||22||

ṭikā: prākṛte jagati yad guṇebhyaś ca guṇinaḥ, avayavād avayavinaḥ, dehād dehinaḥ pāṛthakyam,
tad dhi cij-jādayor bhinna-sambandhāt ghaṭate | pratibimbasya māyikapadārthasya heyatva-doṣa-
dvārā vaikuṇṭha-svarūpāc cit-tattvāt vibhinnatvam sambhavati, tasmin cit-tattve etādṛśa-dvaita-
bhāvābhāvāt | jaḍatve vigate sati śuddha-cit-tattvasya jīvasya svabhāvād advaita-siddhir bhavati,
dehadehinor bhedābhāvāt | tasmān nirguṇo prākṛta-guṇa-rahite nitya-cit-svarūpa-dehavati śrī-
bhagavati guṇaguṇi-bhedābhāvaḥ kaimutika-nyāyena sidhyati | asmākaṁ tu sthūla-dehe guṇa-
guṇi-bheda-rūpa-dvaita-doṣāt kṛti-sādhyam kāryam; parameśvare tad abhāvād anāyāsa-siddhāni
kāryāni, prākṛta-bhāva-rahita-cinmayāni ca karaṇāni | prākṛta-dehe yathā karaṇāni sva-sva-sthāna-
sthitāni kām api śobhāmātanvanti dehasya, tathā prākṛtātīte cid-dehe'pi sarvāni karaṇāni sva-sva-
sthānasthitāni kām api sarva-camatkāra-kāriṇīm śobhām vistārayanti, yām drṣtvā sarve jīvā
bhagavatyākṛṣṭā bhavanti | cid-dehasyāsvīkaraṇe bhagavataḥ saundaryābhāvāpatter
ākāṣakatvasiddheś ca |

atredam tattvam, bhagavataś cic-chaktirekā; tasyāḥ prati-phalana-dvārā māyāśaktiḥ kalpitā bhavati,
yathā māyayā sarvam prapañcajātam viracitam bhagavad-īkṣaṇena, jīvasya sthūla-līṅga-rūpa-deha-
dvayam api gaṭhitam | kintu sarvam eva cit-pratiphala-mātram na tu nūtanam tattvam | jīvasya cid-
deha-prati-phalitam etat sthūla-līṅgam | cit-tattve yāni yāni cinmayāni karaṇāny avayavāś ca santi
tāni sarvāni sthūla-dehe pratiphalitāni | vastuto yadi guṇaguṇi-bhedātmakā bhāvāḥ parihriyante,
tarhi sarvāni dehādini sva-sva-rūpa-bhūtāni bhavanti | heya-bhāva-vivarjitam sarvam jagad eva
vaikuṇṭhātmakam bhavati | tasmāt parameśvarasya svābhāvikaṁ nitya-rūpam api sthāpitam, yena
svarūpeṇa sa aupaniṣadaḥ puruṣaḥ sarvatra pūrṇatvena tiṣṭhann api sarva-vyāpitam bhajati
nijācintya-śakti-balāt | etad aupaniṣadam tattvam ātma-pratyakṣa-rūpa-pramāṇāt sidhyati |
bhāgavat-prārambhe vyāsa-samādhau tal-labho hi prasiddhaḥ – “apaśyat puruṣam pūrṇam māyam
ca tad apāśrayām” ityādi vacanebhyaḥ ||22||

bindu-bindutayā jīve ye ye śakti-guṇādayaḥ |
te sarve kila varttante nityam pūrṇatayā harau ||23||

anye ca bahavaḥ santi guṇāḥ kṛṣṇe svabhāvataḥ |
nopalabdhir bhavet teṣāṃ nr̥ṇāṃ śakter abhāvataḥ ||24||

ṭikā: vicāra-dayā-prabhṛti-śakti-guṇādayo bindu-bindutayā jīve varṭtante | te sarve pūrṇatayā harau bhagavati nityaṃ tiṣṭhanti | api ca svabhāvato bhagavati anye ca bahavo guṇāḥ santi; jīvānāṃ tad upalabdhir na sambhavati tādṛśa-śaktyabhāvāt ||23-24||

prapañca-vijayas tasya līlayā nija-śaktitaḥ |
tathāpi parameśasya nirguṇatvaṃ na hīyate ||25||

ṭikā: prāpañcike jagati bhagavadāvirbhāvo’pi sambhavati svarūpa-śakti-balāt | kintu tasmin tasminnāvirbhāve tasya nirguṇatvaṃ jīvasyeva na hīyate | māyā tad dāsītvāt tadāgamane kuṇṭhitā bhavati, na tu tad-darśane prabhor vaikuṇṭhasya kuṇṭhatvaṃ; yathā māyāvādinō vadanti śaṅkarādyāḥ ||25||

hy avatārā harer bhāvā mansy ūrdhvordhvagāmini |
sarvordhvaabhāva sampannaṃ vraja-tattvaṃ mahīyate ||26||

ṭikā: “āvirbhāva-tirobhāvā svapade tiṣṭhati; tāmasī rājasī sāttvikī mānuṣī; vijñāna-ghana ānanda-ghanaḥ sac-cid-ānandaika-rase bhakti-yoge tiṣṭhati” iti gopālottra-tāpanī-vacanāt jīvānāṃ jñāna-vṛddhy-upakrameṇa bhagavad-avatārānāṃ hṛt-koṣavarṭtibhāvatvaṃ sidhyati

- (1) prathamāvasthāyāṃ jīva-dehasya nirdaṇḍatve tad bhāvasya matsyavatvaṃ;
- (2) dvitīye vraja-daṇḍatve kacchapatvaṃ;
- (3) tṛtīye meru-daṇḍatve sūkaratvaṃ;
- (4) caturthe nara-paśu-bhāvatve nṛsimhatvaṃ;
- (5) pañcame kṣudra-naratve vāmanatvaṃ;
- (6) ṣaṣṭhe asabhya-naratve paraśurāmatvaṃ;
- (7) saptame sabhyabhāva-sampannatve śrīrāmacandratvaṃ;
- (8) aṣṭame parama-sādhāratve kṛṣṇatvaṃ;
- (9) navame jñāna-dvārā parameśvara-parimāṇa-cintāprābalye buddhatvaṃ;
- (10) taddūrā nastikya-prābalya daśame kalkitvaṃ iti

daśavatāra-bhāvāḥ | bhāvānāṃ yad dheyatvaṃ lakṣitaṃ, tad draṣṭṛ-niṣṭhaṃ, na tu dr̥śya-niṣṭhaṃ | evaṃ mata-bhedeṣu binna-vaijñānika-vicāra-siddhā bhāvāḥ paridṛśyante | ete bhāvā bhagavati nityāḥ, vaikuṇṭha-vaicitryānta-gatatvāt | sarva eva te heyatva-varjitā veditavyāḥ sārāgrāhibhīḥ ||26||

cid-ātmā prīti-dharmāyaṃ bhagavac-chakti-bhāvitaḥ |
prapañce dviguṇo jīvaḥ svarūpī-nitya-dhāmani ||27||

ṭikā: idānīm cid-ātma-jīva-dharmaṃ vadan tam eva vivṛṇoti śloka-catuṣayena | nitya-dhāmni vaikuṇṭhe svarūpī jīvaḥ; cidātmēti tasya svarūpa-lakṣaṇaṃ | kriyā-pariceyatvaṃ prīti-dharmatvaṃ | kintu bhagavac-chaktyā bhāvitaś cālitaḥ sr̥ṣṭaḥ pālito vā saḥ | yadā prapañce baddhas tiṣṭhati tadā cidātma-svarūpo’pi sthūla-līnga-rūpa-dvaya-viśiṣṭo bhavati | karmendīrya-grāhyatvaṃ sthūlatvaṃ | jñānendīrya-grāhyatvaṃ līngatvaṃ iti bodhyam ||27||

saṅkoce vikace śaśvat ṣaḍ-vikāra-vivarjitaḥ |
bhoktṛtva-bhramajālāt sa svadharmāddhi bahirmukhaḥ ||28||

ṭikā: janmāstitva-vṛddhi-kṣaya-pariṇāma-maraṇānīti ṣaḍ-vikārāḥ | vikace vaikuṇṭhe sva-svarūpe tiṣṭhan sa ṣaḍ-vikāra-rahitaḥ | saṅkoce prapañcāyatane’pi śuddha-jīvasya tat-tad-vikāra-bhāvāḥ, kevalaṃ sthūla-līnga-śarīra-dvayasya tat-tad-vikārāḥ pravarttante | dehātmābhimānāj-jīvasyāpi kleśabhagītvaṃ tatraiva | svarūpato jīva eva bhogyāḥ, prameśvaro bhoktā | jīvasya svādhīna-prīti-kāmukenēśvareṇa svādhīnatvaṃ tasmai pradattam | kintu mauḍhyāt-tad-dattaṃ viruddhatayā vyavahṛtaṃ jīvena svabhoga-vāñchayā | tasmāt bhoktṛtva-bhrama-jālāj-jīvasya svadharma-vaimukhyaṃ bhavati | tasmāt prapañce bhogāyatane prāpte sat I dehātmābhimāna-bhramajāle baddho bhavan vikāra-sambandhinaḥ kleśān bhuṅkto ||28||

svadharmah kṛṣṇadāsyam ji tasminis tiṣṭhan sukhī sadā |
tad abhāvāt tridhā kleśā māyāsaktasya duḥkhadāḥ ||29||

ṭikā: “naisargikam tu jīvānām dāsyam viṣṇoḥ santātanam | tad vinā varttate mohādātma-cauraḥ sa kathyate ||” iti vasiṣṭha-smṛti-vacanāj jīvānām kṛṣṇadāsyam svadharma iti svikṛtam śāstreṣu | bhokṛtva-bhrama-jāla-baddhasya jīvasya svadharma-(kṛṣṇāsakti-)pālana-ceṣṭāyām yat sukham tad eva nityam; prapañca-niṣṭhāyām yat sukham tad anityam phalam tu ca | svadharmābhāva-hetuka-māyāsaktis tatas trividhāḥ kleśā ādhyātmikādhidavikādhibhautikātmakāḥ | śrī-rūpa-gosvāmī-granthe [brs. 1.1.12] avidyā-pāpabija-pāpātmakās trividhāḥ kleśāḥ ||29||

sat-saṅgāj-jāyate śraddhā tasmāj-jñānam sunirmalam |
jñānād-dhyānam tato bhaktiḥ kleśaghñī kṛṣṇatoṣaṇī ||30||

ṭikā: sat-saṅgāt sādhu-saṅgāt, bhagavad-anubhavināḥ sādhuvaḥ; na tu kevalam vairāgya-sannyāsadyśrama-cihna-dhāriṇas tad-adhāraṇād api tad-anubhava-siddheḥ; na ca “sādhavo vayam” iti vādino bikṣukās ca | sampradāya-niṣṭhātaḥ sva-svampradāya-lakṣaṇānvitāḥ saṁskārādi-viśiṣṭāḥ sādhuva iti manyate | asāmpradāyikānām tu sampradāya-cihna-dhāriṇaḥ sarve śaṭhā iti bhrama-hetuko vidveṣaḥ | evam bhūta-rāga-dveṣa-rahitāḥ sāra-grāhiṇaḥ | bhagavad-anubhavinām śreṣṭha-sāragrāhiṇām saṅgāt tad-ācaraṇānuseraṇa-balāt bhagavad-viṣaye śraddhāvantaḥ sunirmalam sambandha-jñānam prāpnuvanti | tat-prāptyantaram tad-vastu dhyāyanti | tad dhyāne yā bhaktiḥ prakāśate, saiva kleśaghñī śrī-kṛṣṇa-toṣaṇī ca ||30||

prakṛter bhagavac-chakteḥ pratibimba-svarūpiṇī |
vimukhāvarikā māyā yat sṛṣṭam heyatāyutam ||31||
māyāsūtam jagat sarvaṁ sthūla-liṅga-svarūpakam |
vaikuṇṭhasya viśeṣasya pratibimbaṁ jugupsitam ||32||
yad yad bhāti hy asat-bimbe tat-tat sarvaṁ viśeṣataḥ |
varttate bhagavad-dhāmni śivarūpam anāmayaṁ ||33||

ṭikā: idānīm māyāsakti-vicāraḥ kriyate | cic-chakti-svarūpa-śakti-prabhṛti-nānā-nāma-bhinnā bhagavat-prakṛtir ekā – yā bhavad-dāsānām jīvānām sambandhe paramānanda-svarūpā | yā tu bahir-mukhānām jīvānām sambandhe māyārūpeṇāvarikā vikṣepikā ca, sā tripāda-vibhūtim ato vaikuṇṭha-stha-viśeṣa-dharmasyāsat pratibimba-svarūpā, acid-dharmāśrita-liṅga-sthūla-rūpa-jagat-prakāśikā ca | svarūpa-śaktyāviṣkṛta-vaikuṇṭhena saha māyāviṣkṛta-prapañcasya sarvathā sādṛśyam bhavati | kevalam heyatva-śivatva-rūpa-dharma-bhedena bhinnatvam | heyatvam atra prakṛta-kleśa-rūpatvam; bhū-jalādi-rūpa-gandhādi-kriyākarmādi-viśeṣeṣu na bhinnatvam | kintu tat-tat-parināme prāpañcike jagati yad yat kleśadam heyatvam asti tat-tad vaikuṇṭhe nāsti, vaikuṇṭhe tu sarva-vyāpāreṣu śivatvam asti | atra heya-deśa-kāla-pātra-saṁyogāt svarūpa-vikṛtasya manasas tad-vaikuṇṭhastha-śivatvam dhyānātītam bhavati | vaikuṇṭhasya nirviśeṣatvam prakṛta-viśeṣa-virodhitvam nirākāratvam iti yan mataṁ tad-duṣṭam, samadhi-labdha-jñāna-viruddham ca, samasta-prayojana-bādhakam ca, bhramātisaya-varddhakam ca, vaikuṇṭha-viśeṣāntaragata-śuddha-jīvānām cit-svarūpa-nirṇaya-viruddham ca | asmākam sa-viśeṣa-mataṁ tu kaiścic-chuṣka-jñāna-vādiभिह ku-tarkeṇa dūṣitam; teṣām mate prakṛta-bhāva-dvārā dṛṣṭi-gocare avatīrṇam pratiphalito vaikuṇṭha-bhavo’pi prakṛta-bhāva iti yan niścīyate tad asat | asmāभिह sāragrāhibhir vaikuṇṭha-bhāva-pratiphalitaḥ prapañca iti niścītam | etan mata-tyāge bhagavad astitva-cintanādi bhāvānām prapañca-bhavajanyatvam apy āśaṅkanīyam bhavati | tad viśvāsāt sarve’pi nāstikāḥ syuḥ |

kim heyatvam iti vicāraṇīyam, deśasya heyatam dūratvādi, dūratve’pi yac-chivatvam tad vaikuṇṭhagatam | kālasya heyatvam bhūta-bhaviṣyad-vartamāna-bhāvāḥ, tat-tad-bhāveṣv api śivatvam asti | pātrānām jala-bhūmi-śārīrādīnām śrama-sādhyatva-mūlya-sādhyatva-nānābhāvagata-viruddhatvādīni heyatvam | kiñcāsmākam asyām avasthāyām śuddha-śivatva-bhāvābhāvāt heyatva-śivatva-gata-cintā sampūrṇā na bhavati | kintu kevalam svataḥsiddha-jñāna-balāt tat-sattvopalabdhir nisaraga-satyeti sthiram bhavati ||31-33||

dhyānādaḥ bhaktimatkārye prākṛte'pi svarūpataḥ |
sārāṁśā nītavaikuṇṭhāḥ kṛṣṇoddeśe hṛdi sthite ||34||

ṭikā – dhyānaṁ mānasa-dharmaḥ; manaso'ṇutvāt cid-ābhāsatvāc ca prākṛtatvam, na tu cidvat aprākṛtatvam | tasmān manaḥ sādhyā-dhyānadi-karmaṇām api prākṛtatvaṁ sidhyati | nanu viparīta-kāryeṇa viparīta-phalam iti nyāyāt katham prākṛta-dhyānadina'prākṛta-vaikuṇṭha-prāptir iti cen na | dhyānādāv iti śabdena samasta-mānasa-śarīrika-kāryāṇi bodhyāni | yadi bhavatām bhajana-kārye bhagavad-uddeśo'sti, tarhi tat-tat-kāryaṁ kadācin niṣphalaṁ bhavati, bhagavataḥ sarva-jñatā-karuṇāmayatādi-guṇā-sadbhāvāt | ataḥ prākṛte'pi sādhanē śrī-vigrahadau rasa-rūpaṁ yat sāraṁ tac-cic-chaktyā bhagavat-sānnidhyaṁ prati nītaṁ bhavati | bhagavad-dāsī-bhūtā māyā ca baly-upaharaṇa-vidhinā baddha-jīvānāṁ pūjārcanādi-kṛtyaṁ svarūpa-śakti-bhūtā bhagavat-pada-pāṅkaje samarpayati | ataḥ kāraṇād arcanādi-sambandhe śuṣka-jñānamārgiṇāṁ śrī-vigraha-vidveśe kaścid abhiniveśo na kartavyaḥ sāragrāhibhiḥ ||34||

kṛṣṇābhīmukha-jīvāstu svadharmāvastitāḥ sadā |
ye tad-vimukhatāṁ prāptā māyā teṣāṁ vimohinī ||35||
cic-chakteḥ pratibimbavāj-jagan mithyeti nocyate |
sāmbandhikena liṅgena satyaṁ tad viduṣāṁ mate ||36||

ṭikā – asminn adhikaraṇe tattva-trayaśya sambandho nirūpyate, svadharmāḥ kṛṣṇa-dāsyam | māyāvādasyānarthakatvaṁ sūcitaṁ cic-chakter iti ślokena | prameśvarasyeva jagato na nitya-satyatvam; kintu sṛṣṭe ārabhya bhagavad icchayā saṁhāra-paryantam etasya jagataḥ sāmandhika-satyatvaṁ nirṇītaṁ vidvadbhiḥ | spaṣṭam anyat |

jaḍeṣu jñānamālocya kṛtvā kāryāṇyaśeṣataḥ |
yateta paramārthāya kāryavic caturo naraḥ ||37||
ṭikā: śuṣka-vairāgyavādaḥ parihṛto jaḍeṣv ityādinā ||37||

saṁsāre dravya-jātānāṁ saṁgrahe tat paro bhavet |
yatas tair labhyate śāntir yayā sādhyāṁ prayojanam ||38||
ṭikā: prayojana-sādhanaśāka-śā-rūpā śāntiḥ ||38||

jaḍānuyantrito jīvo jñāna-vairāgya yatnataḥ |
kvacin na labhate muktim īśasya kṛpayā vinā ||39||
ṭikā: spaṣṭam ||39||

tasmāj-jaḍātmake dravye dṛṣṭvā kṛṣṇānvayaṁ sadā |
yateta jaḍa-vijñānād ajaḍa-prāpti-sādhane ||40||
ṭikā: idam api spaṣṭam | ajadaṁ cit-tattvam ||40||

dhūmrayānaṁ taḍid yantramāviṣkurvan supaṇḍitaḥ |
varddhate bhagavad-dāsyē jīva-dāsyā balād iha ||41||
ṭikā: vidhi-jaḍa-sannyāsināṁ udyama-rāhityaṁ dūṣyate dhūmra-yānam ityādinā ||41||

bhūgolaṁ jyotiṣaṁ vārkaśamāyurvedaṁ ca jaivakam |
pārthivaṁ sālilāṁ dhaumraṁ vaidyutaṁ caumbakam tathā ||42||
aikṣaṇaṁ vāyavaṁ spāndyaṁ śābdyaṁ caityaṁ ca pācanam |
etat sarvaṁ vijānīyād īśadāsyā prapoṣakam ||43||
ṭikā: jaḍa-jñānaṁ vivṛṇoti, bhūgolaṁ iti | vārkaśam udbhit-tattvam, jaivakam kṣudra-jīva-tattvam, vaidyutaṁ taḍid-vārttā-vahnādikam, caumbakam diṇ-nirūpaṇatattvam, aikṣaṇaṁ cakṣur-
viṣayakam, spāndyaṁ gati-vidhi-
viṣayakam; śābdyaṁ śabda-vidhi-nirūpakam, caityaṁ mānasa-

vijñānam, pācanam pāka-viṣayakam | yukta-vairāgyāśītānām etat sarvaṁ bhagavad-dasya-poṣakam bhavati ||42-43||

yaśo'rtham indriyārtham vā tat-tat sādhyam yadā bhavet |

tadeśoddeśyatā bhāvād anitya phaladāyakam ||44||

ṭikā: ye jeno yaśo'rtham indriyārtham arthopārjanārtham vā etaj jaḍa-vijñānam sādhyanti tat-tat-karmaṇi teṣāṁ īśoddeśābhāvan nityaphalāni na bhavanti | kevalam yaśa-ādi-rūpam anityaphalāni bhavantīti bhāvaḥ | etat karma-vicāre sphuṭam bhāvi ||44||

vigrheṣu bhajed īśam na bhaumam hīyam ucyate |

bhaumejyā-vigraha-dveṣau sampradāya malāv ubhau ||45||

ṭikā: jaḍa-vijñāna-jaḍa-prāptiyupāyāṁ vadati | bhauma-pūjakā vighraha-vidveṣiṇaś ca dvividhāḥ pauttalikāḥ sampradāya-malavaśāt parasparam vivadante, kintūbhayamatasāraṁ na grhṇanti | “yasyātma-buddhiḥ kuṇape tri-dhātuke” iti bhāgavata-vacane [10.84.13] bhauma-pūjakānām nindā śrūyate | na hi bhagavān jaḍo jaḍa-pariṇāmo vā | tarhi katham tasya bhaumatvam? kintu jaḍasya bhagavato bhāva-vyaktikaraṇāśayā vighraha-granthādi-nānopakaraṇāni sthāpitāni | bhagavat-tātparya-buddhyā teṣāṁ vyavahārāt bhaumejyā na bhavati | sampradāya-mala-śabdena sampradāyī-vaiṣṇavā na dūṣitāḥ, kintu kevalam sampradāya-malo nindyate | “bhūṣito’pi careddharmaṁ na liṅgam dharma-kāraṇam” iti manu-vacanāt bhūṣitā abhūṣitā vā vaiṣṇavastu sarvatra pūjyā eva bhavati ||45||

jīvānām baddha-bhūtānām karttavayam abhidheyakam |

karma-jñānam tathā bhaktir nirṇītam ṛṣibhiḥ prthak ||46||

ṭikā: sambandha-jñāna-vicāraḥ samāptaḥ | adhunābhidheya-tattva-vicāram ārabhyate siddhānta-kāro – jīvānām ityādinā | mukta-jīvānām bhagavat-prītir eva svadharmah | baddha-jīvānām tu māyāsvikārāt svadharma-nirṇayo’pi kaṭhinaḥ | nānā ṛṣibhir nānā matam vyavasthāpitam | “muninaikena yat proktaṁ tad anyo na niṣedhati | pratyutodāharet tasmāt sarvoktiḥ sarva-sammataḥ ||” iti laghu-parāśara-vyakhyāyām mādharma-vākyāt ṛṣiṇām doṣollekho na karttavayah; pratyuta sarve ṛṣaya eva sārāgrāhiṇaḥ | yenopāyena yasya bhagavat prīti-rūpa-prayojana-siddhir abhūt sa eva mukhyopāya iti tena ṛṣiṇā nirddiṣṭam | bhinnabhinnādhi-kāra-viṣaye’pi teṣāṁ vyavasthābhedo bodhyah | bhāra-vāhinastu kadācit tātparya-niṣṭhā na bhavanti | kintu tat-tac-chāstra-drṣṭyā karmādi-pratiṣṭhāparāṇi vākyāni bahu mānayanti | tataḥ punaḥ karmaṇi jñāne bhaktyaṅgādaḥ vā saktā anyān nindanti | sarvagrāhiṇastu sarveṣāṁ jñānādīnām sāraṁ grhītvā’sāraṁ parityajanti; kintu “na buddhi bhedaṁ janayed ajñānām karma-saṅginām” iti jñāna-saṅgy upalakṣaṇāt [gītā 3.26] bhagavad-vākyāt sarveṣāṁ janānām adhikāra-vicāreṇa kāryam akāryam vā vyavasthāpayanti | adhikāra-vicārāt jaḍānām sambandhe kevalam jaḍa-niṣṭham karmānarthāvasarāhānāya citta-śuddhyartham api vyavasthāpyate | ye tu jaḍa-buddhi-śūnyāḥ kintu viśuddhāprākṛta-tattvān abhijñā teṣāṁ sambandhe tattvamasyādi-mahā-vākyārtha-rūpam jñānakāṇḍam nirṇītam | ye tu tad ubhayottirṇāḥ sva-svabhāvaṁ svadharmaṁ cānusandadhate teṣāṁ sambandhe prayojana-niṣṭham karma-jñānādīkam drṣyate | ataḥ sarveṣāṁ karma-jñānādīnām niṣṭhābhedenābhidheyatvam svikṛtam asti | atra granthe te te prthaktvena saṁkṣepato vicāryāḥ ||46||

yat kriyate tad eva syāt karma ced viduṣāṁ mate |

karmākarma-vikarmāṇi karma-samjñānāṁ tad āpnuyuh ||47||

ṭikā: atra ādau karma-vicāryate | yat kriyate tad eva karmeti keṣāñcid viduṣāṁ matam; tan mate karmākarma-vikarmāṇyapi karmaṇi parigaṇitāni | kintv abhidheya-nirūpaṇa-sthāle jīvānām sva-svarūpa-sādhanāya vikarmākarmaṇi parityajye | sad anuṣṭhānam evātra karma ||47||

yan nākarma-vikarma syāt tad eva karma-śabdyate |

puruṣārtha-vihīnaṁ cet karma cākarmavad bhavet ||48||

ṭikā: atra śrī-śrīdhara-svāmi-caraṇair uktam ekādaśa-skandha [11.3.43] ṭikāyām – “karma rahitam; akarma tad-viparītaṁ niṣiddham; vikarma vigarhitam karma vihitākaraṇam² ceti |” atra viparītaṁ niṣiddham-adhikāra-vicāreṇa, vigarhitam pāpa-karma, etat sarvaṁ parityājyam | ekādaśa-skandhe [11.23.18-19] tāni pāpa-karmāṇi nirṇītāni, “steyaṁ himsānṛtaṁ dambhaḥ kāmaḥ krodhaḥ smayo madaḥ | bhedo vairam-viśvāsaḥ saṁsparddhā vyasanāni ca | ete pañca-daśānarthā hy artha-mūlā matā nṛṇām | tasmād anartham arthākhyam śreyo’rthī dūras tyajyet||” ityādinā | atra vyasanāni strī-dyūtamadya-viśayāṇi trīṇi, avaidha-strī-saṅge’narthatā prasiddhā, mādakamātraṁ madyam, ālasya-parāṇi nirarthaka-karmāṇyeva dyūta-viśayāṇi; yan na vikarma yan nādhikāra-bhedenākarma ca tat-kāryameva karmeti veda-sammataṁ | kintu puruṣārtha-hīnaṁ tat-karmāpy akarmavat |

avāntara-phalam tyaktvā paramārtha prayojakam |
kurvan karma nirālasyaḥ karmasu kuśalo naraḥ ||49||

ṭikā: bhagavati ratir eva sarveṣāṁ gaṇa-mukhya-karmaṇām mukhya-phalam iti sarva-śāstra tātparyam | sarvasmin gaṇa-karmaṇyeva jaḍa-sukha-prāpti-rūpam anartham eva syāt tad evāvāntara-phalam iti vidvadbhir nirṇītam | yaḥ puruṣas tadavāntara-phalam tyaktvāthavā tat phalam api mukhyaphalam asādhakam kṛtvā nirālasyaḥ san kurute karma, sa eva karmasu kuśalo bhavati, sa eva karma-caturaḥ sārāgrahītyarthaḥ; anye tu khaṇḍavāhi-balivarddavat karma tad avāntaraphalam ca vṛthā vahantyeveti bhāvaḥ |

kvacit sākṣāt kvacid gaṇam karma bhakti prayojakam |
ādyam tac-chravaṇādaḥ tu cāntyam varṇāśramādiṣu ||50||

ṭikā: bhakti-prayojakam karmāpi dvividham -- mukhyam gaṇam ca | yasmin yasmin karmaṇi bhakti-bhinnam phalam nāsti, tat-tat karma sākṣāt bhakti-prayojakam; tac ca śravaṇa-kīrtanādi-rūpam | tat-tat karma yadi bhagavad-uddeśakam na bhavati – loka-rakṣārtham bhavati, tarhi bhakti-sādhane vyāghāta-mātraṁ tv avāntaraphalotpādakam bhavati | tasmāt tat-tat-karma-maya-bhaktyaṅgānām karma-bhinnatvam, bhakti-nāmnā pariceyatvaṁ ca | ata eva bhakti-vicāre idaṁ vicāryam bhavati, varṇāśrama-rūpa-sāmājika-vyavasthāgata-nitya-naimittikādi-karma-dāna-tapaḥ-svādhyayeṣṭā-pūrta-vratādayas tu gaṇatayā bhakti-prayojakāni karmāṇi bhavanti | iṣṭā-pūrtādaḥ tu puṇyoddeśyakānām pāṭhaśālā-cikitsālayādīnām api praveśaḥ | tāni sarvāṇi bahuphala-yuktāni, kadācid indriya-parāṇi kadācid vā bhagavat-parāṇi bhavanti | yatra yatra teṣām indriya-sukha-viśaya-sukha-paratvaṁ, tatra tatra teṣām bhagavad-bahirmukhatvaṁ jaḍatvaṁ ca jīvānām svadharma-viruddhatvaṁ ca | karama-jaḍas tu etad-viparītaṁ vadanti teṣām siddhāntas tu śruti-smṛti-sadācāra-viruddhaḥ | tathāpi yājñavalkyaḥ “ijyācāra-damā-himsā-dāna-svādhyāya-karmaṇām | ayam tu paramo dharme yad yogenātma-darśanam ||” iti; bhāgavate [10.87.24] ca “dāna-vrata-tapo-homa-japa-svādhyāya-samyamaih | śreyobhir vividhaiḥ cānyaiḥ kṛṣṇo bhaktir hi sādhyate ||” iti | vyatirekavicāre’pi bahirmukha-karmaṇām nindā śāstre bhūyasā śrūyate, “dharmāḥ svanuṣṭhitaḥ pumsām viśvaksena-kathāsu yaḥ | notpādayed yadi ratim śrama eva hi kevalam ||” ityādaḥ ca śrībhāgavate [1.2.8] ||50||

indriyārthe pariñāte tattvajñānam bhaven na hi |
sambandhāvagatir yatra tatra jñānam sunirmalam ||51||

ṭikā: idānīm jñānam vivṛṇoti, rūpa-rasa-gandha-sparśa-śabda-kāṭhinya-tārālyādi-jñānam na tattva-jñānam | tat tu vastuno heyabhāvopalabdhi-rūpa-viśaya-jñānam eva | yasmin vijñāte kiñcid apy ajñātaṁ na bhavati, yac cid-acid-īśvara-sambandha-jñānam tad eva tattva-jñānam, “yasim vijñāte sarvaṁ vijñātaṁ bhavati” iti śruteḥ | na hi kaṇḍa-jñānasya svarūpa-sukha-pradātṛtvaṁ ghaṭate ||51||

catur-vimśatikam tattvaṁ prapañcam māyikam viduḥ |
pañca-vimśatikam jīvaḥ ṣaḍ-vimśam prabhur acyutaḥ ||52||

² vikarma vigatam karma, vihitākaraṇam – ity api pāṭhaḥ

jīvasya laya-sāyujyam yaj-jñānam tad sammatam |
tasya hi bhagavad-dāsyam nityam śāstre prakīrtitam ||53||

ṭikā: nanu kim taj-jñānam iti pūrvaapakṣam āśaṅkyāha siddhānta-karaś caturviṁśatikam iti | kecid vadanti brahmaṇā saha jīvasya laya-sāyujya-lakṣaṇā jīvan-muktir eva jñānam iti | tad asat, yataḥ śāstre bhagavad-dāsyam eva prayojanam śabdyate | laya-sāyujye na bhaktiḥ sambhavati | tasmā cid-acid-iśvarāṇām paraspara-samabandha-jñānam evādvaya-jñānam sidhyati | sāṅkhyam ete caturviṁśatikam tattvam prākṛtam; tan-madhye pañca-bhūtaṁ-pañca-tanmātra-daśendriyātmakam sthūlam, mano-buddhyāhaṅkāra-cittānām sūkṣmatvam liṅgatvam ca | jīvātmā tu pañca-viṁśatikam tattvam; paramātmā ca ṣaḍ-viṁśatikam tattvam bhavati | etat tattvānām samyag-ālocana-dvārā saṁśaya-rāhityena sambandha-jñānam eva sidhyati, yathāhuh śrīdhara-svāmipādāḥ, “ṣaḍ-viṁśo daśame vyaktaḥ ṣaḍ-viṁśo daśamo hariḥ | karotu pañcaviṁśam mām caturviṁśataḥ prthak ||” iti | yat tu gopālopaniṣad-vākyeṣu viṣṇu-purāṇe prahlāda-cariteṣu ca sādhanāṅgānām madhye brahmāham iti dhyānam api gaṇitam, tat tu dāsyā-bhāvāntragata-svārtha-śūnyatvamātram, na tu laya-sāyujyam | yadyapi prahlādādīnām niḥsaṁśaya-dāsyā-parāṇām jīvānām tan na dūṣitam, tathāpi sādhanāntas tad eva na vidhir bhavati ||52-53||

karma-jñānāṅga-sārāṇi nava-pañca-vibhāgataḥ |
prayojanāya yuktāni sarvaṁ tad bhakti-samjñakam ||54||

ṭikā: samprati bhaktyadhikaraṇām ārabhate, “śravaṇam kīrtanam viṣṇoḥ smaraṇam pādasevanam | arcanam vandanam dāsyam sakhyam ātma-nivedanam ||” iti sthūla-liṅgobhya-niṣṭhāni nava sādhanā-bhaktyātmaka-bhagavat-karmāṅgāni | arcanāṅge tu gurvāśraya-sampradāya-saṁskāra-tal-liṅga-dhāraṇa-bhagavan-nirmālya-bhakṣaṇa-tad-vratādīni pratyāṅgānīti śrī-jīva-gosvāminā sandarbha-granthe nirṇītāni | śānta-dāsyā-sakhyā-vātsalya-madhuraṇīti pañca-vidha-bhāvāḥ kevalam liṅga-deha-niṣṭhatvād ātma-niṣṭhatvāc ca ratyātmaka-jñānāṅgāni | ye tv etāni pañcāṅgāni³ sādhayanti, te’pi pūrva-saṁskārāt sthūla-niṣṭhāni kāni kāni bhagavat-karmāṅgāṇy api bhajanty udāsīnavat | śravaṇa-kīrtana-smaraṇa-rūpam-aṅgatrayam baddha-jīve, rūpāntareṇa mukte’pi nityam, tasya mukhya-prayojanaparavāt | tad-vyatūtānāmaṅgānām tu cittatve paryavasānam eva vivecanīyam | sādhanā-bhaktyātmaka-karmāṅgasya vaidhatvam | ratyātmaka-jñānāṅgasya tv ātmaparatvena siddhe jīve bhakteḥ rāgātmakatvam, sādhaḥ rāgānugatvam ca | viśayāviṣṭa-cittānām viśayeshv abhilāṣa-rūpo rāgaḥ śuddhe parama-caitanye pravṛttitaś cet śuddha-rāgo bhavati | tad-ātmakā tat-svarūpā rāgātmikā, sā vṛttiḥ siddh-jīve sambhavati, na tu sādhaḥ | sādhaḥ tu kadācic-cid-dhāmāntargata-vraja-janādi-niṣṭharāgasya samādhi-dvārā sandarśanāt tad-anugamanarūpā kācit pravṛtti-jāyate | saiva rāgānugā bhaktiḥ | prīti-siddhau vaidhāṅgānām svarūpam parivarttate, jñānāṅgānām tu svarūpam na parivarttate, parantu nirmalam bhavati | śāntāṅge bhagavaj-jīvayor na sambandhas tasmāt rasa-rūpo’pi śāntāṅge jñāna-niṣṭhā prabalā | dāsyā-sakhyā-vātsalya-madhureṣu sambandhasya tu kramaśo gāḍhatā bhavati | prayojana-tyāgo hi bhaktyāṅgānām bṛhan-malam, tat bāhyāsaktau sampradāyikānām bāhya-dveṣe tu yatīnām sambandhe vartate | tasmāt prayojana-yuktāni karma-jñānāṅgāni bhakti-samjñakānīti uktam ||54||

baddhe prāpañcikaṁ karmamukte heyatva varjitam |
niyuktaṁ bhagavad-dāsyā bhaktir eva sanātani ||55||

ṭikā: bhaktyāṅgam karma baddha-jīve svabhāvataḥ prapañca-sambandhi, mukte tu prapañca-sambandha-rūpa-heyatva-varjitam bhavati, na tu naiṣkarmya-rūpa-layam prāpnoti, bhagavad-dāsyasya nityatvāt, aprākṛtasya karmaṇo’pi dāsyā-rūpatvāc ca ||55||

bhaktis tu bhagavat prīter anuśīlana-dharminī |
bhrātṛ-bodhātmikānyatra svasmin dāsyātmikā hareḥ ||56||
sarvajīve dayārūpā sarvānanda-vidhāyinī |
sarveṣāṁ nitya dharmeṣu pravṛtteś ca pracārini ||57||

³ navāṅgāni iti pāṭhāntaram

ṭikā: bhakter-bhagavat-prītyānuśilana-rūpatvam anyatra vivṛtam | bhakty udaye narāṇām anyānā-
nareṣu bhrātṛbodho jāyate bhagavat-prīti-sambandhāt; svasmimś ca bhagavad-dāsyā-bodhaś ca
prakaṭate | bhaktānām sarveṣu jīveṣu dayā svabhāvato vartate, sarveṣām ānanda-vidhāna-pravṛttiś
ca jāyate | yadi ca sarva-jīvānām deha-geha-sambandha-sukha-samvarddhanārtham bhaktānām
yatno'sti, tathāpi teṣām nitya-dharma-pravṛtṭy-utpādana-kārye bhaktānām pramānando bhavatīti
bhāvaḥ ||56-57||

viraktir vaimukhyācchede jñānaṁ cānya niṣedhane |
dauvārikau niyuktau dvau bhakti-bādhā-nivarttakau ||58||

ṭikā: nanu yadi karmāṅgāni kevalam prīti-rūpaṁ prayojanam sādhayanti, tarhi jñāna-vairāgyayoh
kiṁ prayojanam ity śāṅkyāha, viraktir iti | karmaṇi yadiśavaimukhyam, tad ucchedakam vairāgyam
kevalam saṁsāra-sambandha-dveṣa eva, na vairāgyam | tad eva phalgu vairāgyam iti vicāritam |
samanvaya-yoga-vicāra eva tat-sphuṭam bhāvi | jñānasyāpi bhukti-mukti-sprhā-parihāra-dvārā
bahviśvara-buddhi-vināśa-dvārā ca bhagavat-prīti-vivarddhana-rūpaṁ kāryam | bhaktir atra
rājarājeśvarī; tasyā vighna-nivarttanāya jñāna-vairāgyau dvau dauvārikau niyuktāv iti boddhavyam
||58||

prītyātmikā yadā bhaktir-virakti-jñāna-karmaṇām |
bhinna-bhāve'pi tat sarvaṁ prītāv ekātmatām bhajet ||59||

ṭikā: nanu prīti-siddhāv api kiṁ jñāna-karma-vairāgyānām pṛthagastitvaṁ sambhavatīty
āśāṅkyāha, prītyātmaketi | “yathā nadyaḥ syandamānāḥ samudre'staṁ gacchanti nāma-rūpe vihāya
| tathā vidvānnāma-rūpād vimuktaḥ parātparam puruṣam upaiti divyam ||” iti muṇḍaka mantre
jīvasya carmāvasthāyām upādhi-rāhityam śrutam | yathā jīvasyopādhi-rāhityam tathā tasya prīti-
rūpa-svadharmasyāpi jñāna-karma-vairāgyādi-lakṣaṇopādhi-rāhityam api bodhyam (dhāryam) |
tad avasthā tu samādhāv ālocyā, na tu vaktavyā | etad avasthāyām tu karmāsāmarthya-rūpaṁ yukta-
vairāgyam svābhāvikam bhavati | yatna-pūrvaka-vairāgya-veśa-dhāraṇena karma-tyāgaś ca
kāpatyam iti sāragrāhi-siddhāntaḥ ||59||

deha-geha-kalatrāṇām samasta jagatām api |
anāsakti vidhānena yatantaḥ śiva-sādhane ||60||
ārurukṣas tathā rūḍhaḥ sampanno yoginas tridhā |
ūrdhvordhvagāmiṇaḥ śaśvan nābaddha vidhi-bandhane ||61||
kvacit karma kvacit jñānam yad yadā prītaye kṣamam |
kurvanti yoginas tat-tat-tyajanti na kṣamam yadā ||62||

ṭikā: idānīm karma-jñāna-bhaktīnām paraspara-samanvaya-yogaṁ vadati siddhāntakāraḥ |
samanvaya-yoginas-tridhāḥ -- ārurukṣur-ārūḍhaḥ sampannaś ca | karma-jñāna-bhaktīnām
sambandhe ye tu khaṇḍa-sādhakāś teṣām madhye'pi dvividhādhikāriṇaḥ sāragrāhiṇo bhāravāhinaś
ceti | ye tu bhāravāhinaś teṣām tat-tat-karmaṇi śrama eva śreyas tad-dvārā pāpāder anavakāśāt |
karma-prāyaś cittam tu teṣām eva prayojanam | sāragrāhiṇām tūrdhvagamana-pravṛtṭyā
samanvaya-yogārohaṇecchā prabalā | te'tiśīghram ārūḍhā bhavanti | ārūḍhāḥ santaḥ kramaśaḥ
sādhana-balāt nija-sāragrahaṇa-vṛtti-balāc cātiśīghram sampannā bhavanti | ārurukṣūṇām
pāpakṣālanārtham anutāpa eva prāyaścittam ārūḍhānām tu kevalm hari-smaraṇam eva tat | atra
pṛkṣit-khaṭvāṅgādeś caritāni draṣṭavyāni | na hy ete yoginaḥ kevalam karma-parā jñāna-parā
vairāgya-parā vā | samanvaya-yogājñānāt pramādād vā khaṇḍa-jñānino vairāgyādaḥ pṛthak pṛthak
snehānubandham kurvanti, kadacit karma-jadāḥ santaḥ vairāgyam nindanti, kadācij-jñāna-parāḥ
santaḥ deha-geha-kalatrāḍinām śivasādhane viraktā bhavanti | kintu samanvaya-yoginaḥ sarvadā
sarveṣām baddhāvasthāyām bhagavati prīti-sādhakānām deha-geha-kalatrāḍinām maṅgala-
sādhanaārtham yatnavanto'pi ūrdhvagamana-vṛtṭyā vidhi-niṣedhānam tātparya-mātram svikṛtya
kramaśaḥ prema-sampattim labhante | yadā yat karma yaj-jñānam vā bhakti-sādhakam, tadā tadapi
parama-yatnena kuvanti, kasmimś cid api deśa-kāla-pātra-vicāreṇa yadi tad dvārā bhagavat-prītir
na varddhat, tarhi tat karma jñānam vā nitānta-heya-buddhyā tyajantīti teṣām parama-rahasyam |

etad rahasya khaṇḍa-bhuddhi-bhāra-vāhinām kadācid api na praveśo dṛśyate | yogārūḍhakāle teṣāṃ kaṣāyānām kramaśo dahanam eva dṛśyate | samaye samaye yad akarma-vikarmāder ghaṭanam bhavati, tad api pariṇāme karma-nirvāṇa-rūpa-phalavāt saṃsāra-durgati-phalakam na bhavati | sampanna-bhūtasya jīvasya kaṣāyābhavaḥ prasiddhaḥ śrīnārada-carite | etad vicārataḥ prīti-sampannānām jīvanām bhagavati prītyādhiyāt jaḍa-kṛti-cālanākṣamatāvaśataḥ ṛṣabha-jaḍa-bharatādivat naisarga-dharmaṇa kramaśaḥ saṃsāra-nivṛttim api svīkurmo vyaṃ | kevalam tacchalam-avalambya dhūrtānām saṃsāra-parityāga eva nindyate'sārabhāratvāt ||60-62||

prayojanaṃ ca jīvanām na muktir laya-lakṣaṇā |
na bhuktiḥ sampadām kintu prītiḥ kṛṣṇāśayātmikā ||63||
āśuddha buddhayo bālyāc-chāstrānām bhāra-vāhinaḥ |
asac-chikṣā vimūḍhā ye na cordhvagamane ratāḥ ||64||
sampradāya malāsaktā na yogena samanvitāḥ |
jātyāder mala-saṃyuktā vadanty anyat prayojanam ||65||

ṭīkā: mukhya-vicāre samasta-jagatām kim prayojanam iti pūrva-pakṣam āśaṅkyāha, prayojanam ceti | samyak phalam prayojanam iti bodhyam | khaṇḍa-sādhakā yadi jñānino bhavanti, tarhi laya-lakṣaṇā muktir eva prayojanam iti vadanti tadartham yatanti ca | te yadi karminas tarhi sampadām bhuktir eva prayojanam iti sthāpayanti | parantu pravṛttir eva mūlībhūtā | sā tu saṃsarga-balāt saṃskāra-balāc ca saṅkoca-vikacātmaka-dharmaṃ bhajati | svabhāvto jīvanām bhagavati prītir eva pravṛttiḥ | sā pravṛttir-bahirmukha-jīvanām sambandhe viśayeṣu pariṇamate, viśayāsakti-rūpā bhavatītyarthaḥ | sā yadi punaḥ svām pūrvam prakṛtiṃ bhajate, tarhi śivam, anyathā sarvam anarthakam | bālyāj-jīvanām yadi ku-saṃsargāda-sac-chikṣā-sampradāya-daurātyma-khaṇḍa-bhāva-śāstra-bhāva-rāhitva-jāti-vidveśādi-doṣeṇa buddhir āśuddhā bhavati, tarhi bhukti-mukti-prabhṛti-sprḥā balavatī bhūtvā bhagavat prītiṃ saṅkocayati | etat saṅkocana-vaśāt prīteḥ prayojanatvam na manyanate manda-bhāgyāḥ | vastutaḥ śuddhā bhagavat-prītir eva parama-puruṣārthatvenā darāṇīyā ||63-65||

bhuktyo muktayaḥ kintu na nivāryāḥ kadācana |
tā gauṇa-phalam-rūpeṇa sevante sādhakam kila ||66||

ṭīkā: yadyevam tarhi katham sādhakam prāṇvān dhārayanti, siddhāś ca kaṭam jīvantīti saṃśayam āśaṅkyāha, bhuktaya iti | sarvasmin karmaṇi kiñcit kiñcid avānta-phalam asti | upāsanāyām api sva-sukham paridṛśyate | niḥsvārtha-jagan-maṅgala-kāryeṣvapi kathañcit pryojanāntarāṇi dṛśyante | yathā dhūmra-yāna-taḍid-vārtā-vahādiṣu, yadi ca tattva-jijñāsā-rūpaṃ param phalam asti jñāna-cālanena sādhu-darśanārtham dūra-deśa-paryantaṃ śārīra-cālanena ca, tathāpi dūra-deśa-darśana-gr̥ha-vārtā-nirvāhādi-rūpāvāntraphala-rūpā bhuktir api dṛśyate; vaiṣṇavasantati-jananādi-dvārā yadyapi jagatām prīti-sādhana-rūpaṃ parama-sukham asti mukhya-phalam, tathāpīndriya-sukhādikam apy anivāryam | sambandha-jñānām muktir apy anivāryā bhagavad-dāsānām, “muktir hitvānyathārūpaṃ svarūpeṇa vyavasthitiḥ” iti bhāgavata vacanāt | evam bhūtāny avāntraphalāni sarva-kāryeṣu santi; tasmāt sāragrāhiṇām bhaktānām tat-tat-phalam api prīti-sādhana-rūpa-prayojanasyopāyatvena paryavasānīyam | karma-phalamātmāsāt kurvato bahir-mukhasya jīvasya bhukti-mukti-prabhṛtaya eva bhādhakāḥ, kintu sāragrāhiṇām samabandhe tat-sarvam eva prayojana-sādhakam bhavati | sāra-grāhi-janāḥ kadācid apy avāntaraphalam nānveṣayanti | kintu tat-tat-phalam eva svayam āgatya sādhakam prīti-sādhana-sāhāyena sevata iti bhāvaḥ ||66||

ākārṣa-sannidhau lauhaḥ pravṛtto dṛśyate yathā |
aṇormahiti caitanye pravṛttiḥ prīti-lakṣaṇam ||67||

ṭīkā: adhunā prīti-lakṣaṇam āha – ākarṣeti | ākarṣaṃ prati lauhō yathā svabhāvataś cālito bhavati tathāṇucaitanya-rūpo jīvo vibhu-caitanyam īśvaram prati yayā vṛttyākarṣito bhavati saiva prītiḥ | sūtritām api bhakti-mīmāṃsāyām paramarṣiṇā śāṇḍilyena “bhaktiḥ parānuraktir īśvare” iti vākyena | sūryasthāṇīyo bhagavān, jīvas tu raśmi-paramāṇusthāṇīyaḥ | cid-ākāratve jīveśvarayor aikyam | cid-vastūnām parasparākarṣaṇam eva nityam | punar api mahā-caitanyena kṣudra-caityanyānām

ākaraṣaṇam api nitya-siddham | jaḍe jagatyākaraṣaṇa-dharmasyānugatyam sarvasmin paramāṇāv
ityādhunikānām jaḍa-vidām matam | tad api jagataś cit-pratibimbatvād eva | tadākaraṣaṇam punaḥ
sūryādaḥ br̥haj-jaḍavastuni mādhyākaraṣaṇa-rūpeṇāti-prabalam | yena hetunā grahāṇām saura-
maṇḍale bhramaṇam sidhyati, aneka-br̥had-br̥had-vartulākāra-vastūnām dhruva-nakṣatram-
avalambya cakrākāra-bhramaṇam api sidhyati ca | vaikuṇṭha-pratibimbatve kalpitasya prapañcasya
etaḍ atisundaram | aprākṛtākaraṣaṇa-tattvam eva vaikuṇṭhastha-vraja-lilāntargata-mahārāsa-
bhāveṣu jñātavyam ||67||

sambandhāt pratibimbasya baddha jīve sambhāvataḥ |
karma-jñānātmikā sā tu bhakti-nāmnā mahīyate ||68||
vaimukhyāt pratibimbe ced āsaktir upajāyate |
sā caiva viśaya-prītir mūḍhanām asatī hr̥di ||69||

ṭikā: saiva prītir jīvanām prati-bimba-rūpa-māyā-sambandhāt svabhāvataḥ karma-jñāna-rūpā
bhakti-nāmnā loke mahīyate | kintu yadi pratibimba-rūpaṁ ce mauḍhyāt jīvasyāsaktir bhavati tarhi
bahir-mukhasya tasya jīvasya sambandhe sā prītiḥ kāmātmikā viśaya-prīti-rūpā māyā-rūpeṇa
pariṇamate tasya bandhanāya tasyā bhagavad-adhīnatvāt | uktaṁ ca prahlādena śrī-viṣṇu-purāṇe –
“yā prītir avivekānām viśayeṣv anapāyinī | tvāmanusmartaḥ sa me hr̥dayānnāpasarpatu ||” ityādinā
| pratibimba-śabdenātra na bhagavat-pratibimba-vāda-rūpaṁ matam bodhyam, kintu tasya śakti-
pariṇāma-rūpaṁ cit-svabhāvasya pratiphalanam eva prapañca iti jñātavyam ||68-69||

ratyādi bhāva-paryantaṁ svarūpa-lakṣaṇam param |
kartṛ-karma vibhedena prīteḥ sāmbandhikam hi tat ||70||

ṭikā: prīter bhinna-bhinnāvasthāyām svarūpa-lakṣaṇam āha, ratyādi-bhāva-paryantam iti | sā tu
ratiḥ prema-sneha-māna-praṇaya-rāgānurāga-bhāva-mahābhāva-prayantānukrameṇa cittam-
ullāsayati, matatayā yojayati, viśrambhayati, priyatvātiśayenābhimānayati, drāvayati, svaviśayam
pratyabhilāṣātiśayena yojayati, pratikṣaṇam eva svaviśayam nava-navatvenānubhāvayati,
asamorddhva-camatkāreṇonmadayatīti śrī-jīva-gosvāmi-vacanam | etāvat svarūpa-lakṣaṇam | prīteḥ
sāmbandhika-lakṣaṇam tu kartṛ-karma-bhedena dvividham | kartṛ-sambandhe śānta-dāśya-
sakhya-vātsalya-madhura-bhedena rasāḥ pañca-vidhāḥ | śānte kevalm ratiḥ, dāśye ratiḥ premā ca,
sakhye ratiḥ premā praṇayo’pi, vātsalye rati-prema-praṇaya-sneha-paryantā prītiḥ, śrīgāre tu
mahābhāva-paryantā prītir dr̥śyate | karma-smabandhe tu raso dvividhaḥ mādhyātmake
aiśvaryātmakaś ca | tad vicārastvāśraya-vicāre draṣṭavyaḥ ||70||

taraṅga-raṅgiṇī prītiś cid-vilāsa-svarūpiṇī |
āśraye bhagavat-tattve rasa-vistāriṇī satī ||71||

ṭikā: idānim āśraya-tattvam ārabhate, taraṅgeti | sā prītiḥ sarīśavat sac-cid-dharmavarttinī, bhāva-
mahābhāvarūpa-taraṅga-raṅgiṇī, śāntādi-mukhya-vīrādi-gaṇa-rasabhedena bhagavat-tattve
parama-rasa-vistāriṇī viśeṣa-bubhutsubhiḥ śrī-bhakti-rasāmṛta-sindhur draṣṭavyaḥ ||71||

mādhuryyaiśvaryya-bhedena cāśayo dvi-vidhaḥ śrutāḥ |
ādyāḥ kṛṣṇa-svarūpo hi cāntyo nārāyaṇātmakam ||72||

ṭikā: āśraye’pi dvividhāḥ -- śrīkṛṣṇātmako nārāyaṇātmakaś ca | vastuto yadyapi kṛṣṇa-nāyāṇayor
aikyam, tathāpi rasa-bhedena tayoḥ bhedo’sti | satyapi paramaiśvare śrī-kṛṣṇe parama-mādhuryam
eva prabalam | sūryātape pradīpa-prabhāvad aiśvaryam cāpi tatraiva gūḍha-bhāvena tiṣṭhati,
mādhuryasya paramākaraṣaṇa-sāmarthyāt | śrīman-nārāyaṇe tu kevalam aiśvaryam ca prabhavati |
yadyapi tasmin nārāyaṇe jīvākaraṣaṇa-kriyāpi prabalā, tathāpi kṛṣṇa-rasāsvādinām jīvanām
samabandhe sā durbalaiva | nārāyaṇa-kṛṣṇa-jīvanām tu kṛṣṇa-lālasā svābhāviki | idaṁ parama-
guhyam tattvam tvāsvādāna-dvārā vicāraṇīyam, na tu vākya-dvārā kathanīyam anirvacanīyatvāt
||72||

prauḍhānanda-camatakāra-rasaḥ kṛṣṇe bṛhat-tamaḥ |
aiśvarya-jñāna-pūrṇatvān nāsau nārāyaṇe svataḥ ||73||

ṭīkā: śrī-kṛṣṇa-priyāṇām yaḥ prauḍhānanda-camatkāra-rasaḥ sa eva bṛhat-tamaḥ | dāsyā-sakhyā-vātsalya-madhuram iti rasa-catuṣṭayam mādhyādhyāre śrīkṛṣṇa eva sādhyam; kintv aiśvarya-pare nārāyaṇe kevalam dāsyam eva sādhyam, tadapi premāvadhyādhikam | tad-dāsyē viśrambātmaka-praṇayo na bhavati, aiśvaryasya bhaya-mūlatvāt, dāsānām svāpakarṣa-buddhi-vaśatvāc ca, aiśvaryasyānantatvāc ca | kintu mādhyāse sevya-sevakayoḥ sāmāya-buddhiḥ svābhāvikī; tad abhāve madhurabhāvo na sambhavati ||73||

śrī-kṛṣṇa caritam yad yad vidvadbhir varṇitam purā |
labdham samādhinā tat-tan-netihāso na kalpanā ||74||

ṭīkā: “atho mahābhāga! bhavān amogha-dṛk śuciśravāḥ sayarato dhṛtavrataḥ | urukramasyākhila-bandha-muktaye samādhinānusmara tad-viceṣṭitam ||” iti bhāgavata [1.5.16] prārambha-vacanāt kṛṣṇa-caritasya samādhī-labdhatvam siddham | adhokṣāja-caritasya samādhī-labdhatvāt netihāsatvam na ca kalpanāmayatvam ghaṭate | candra-guṇtāśokādīnām caritam itihāsamayam, teṣām prāpañcika-deśakāla-bādhyatvāt | viṣṇu-śarma-likhitam śṛgāla-kukkurādi-caritam api kalpanāmayam, tac caritasya prāpañcika-bhāvajanyatvāt | tatra tatra varṇanam kevalam indriya-manasayoḥ kāryam, samādhau kiñcid api na labhyate tad-avakāśābhāvāt | kintu kṛṣṇa-carita-varṇane nendriya-manasoḥ kācid api śaktiḥ sambhavati | tasmāt samādhī-yogena tad-varṇitavyam śrotavyam smartavyam ca ||74||

samādhir dvividhaḥ prokto gaṇā-sākṣād vibhedaḥ |
kṛcchrasādhyo bhaved ekaḥ sahajo'nyaḥ prakīrtitaḥ ||75||
sva-prakāśa-svabhāvāt tu bimbādarśānvayād api |
samādhāv ātmasattāyām vaikuṇṭhāvekṣaṇam svataḥ ||76||

ṭīkā: nanu jñānāṅge samādhīḥ sambhavati sāmākhya-yogena, katham bhakti-tattve tasya praveśa iti pūrva-pakṣa-nirasanārtham vadati, samādhir iti | samādhir api dvividhaḥ -- gaṇa-samādhis tu kṛcchra-sādhyo jñāna-gamyatvāt kleśamayatvāc ca; sākṣat samādhis tu kiñcin mātrena sahaja-jñānena labhyate | sahaja-jñānam-ātma-pratyakṣam, tan nendriyānvaya-sambhūtam ātmani sahajatvāt prapañcān apekṣatvāc ca | taj-jñānena vaikuṇṭha-darśanam svato bhavati vaikuṇṭhasya svaprakāśa-svabhāvāt, bimbasya vaikuṇṭhasya māyājanitenādarśena saha sambandhāc ca | tathā hi kaṭhapaniṣan mantrāḥ [2.2.15] – “na tatra sūryo bhāti na candra-tāraṇam nemā vidyuto bhānti kuto'yaṁ agniḥ | tam eva bhāntam anubhāti sarvaṁ tasya bhāsa sarvaṁ idaṁ vibhāti |”

nāma rūpaṁ guṇaḥ karma hy etal liṅga-catuṣṭayam |
vastu-nirddhāraṇe mukhya-lakṣaṇaṁ cocyate budhaiḥ ||77||

ṭīkā: bhakti-samādhī-lakṣaṇam āha, nāma-rūpaṁ iti | anyat spaṣṭam ||77||

liṅga-catuṣṭyābhāvād brahma sākṣān na labhyate |
tasmāt samādhito liṅgaiḥ kṛṣṇa-tattvam vinirddiṣet ||78||

ṭīkā: advaitavāda-vidāḥ paṇḍitā yad brahma nirūpayanti tasya jñānamātragamyasya liṅga-catuṣṭyābhāvāt na sākṣāl-lakṣaṇam sambhavati, kevalam gaṇa-vṛttiyā dūra-nirddeśo bhavati | tasmād ātma-pratyakṣa-rūpa-sahaja-samādhī-yogāl-liṅga-catuṣṭaya-yuktaṁ kṛṣṇa-tattvam vinirdeśed iti bhāvāḥ | atredam eva tattvam, āśraya-tattvasya sambandhikāvicāre pañca-vidhā bhāvā varttante | (1) ādau sāmākhya-jñāna-smādhinātan nirasana-vṛttiyā nirviśeṣam brahma lakṣyate, aprākṛta-viśeṣa-bhāvābhāvāt māyika-viśeṣa-tyāgāc ca | tasmin brahmaṇi jīvānām prapañca-nivṛtti-rūpa-viśrāmo bhavati | (2) dvitiye jñānasya sva-dṛṣṭi-pravṛttiyā cid-bhāvagataḥ paramātmā dṛśyate | tasmims tu kevalam ātmanaḥ kṣudra-sukha-lābho vidyate | (3) tṛtiye jñāna-miśreṇa kiñcin mātṛa-sahaja-smādhinā mūrttānanda-rūpa īso lakṣyate | ānando'pi tasmin napūrṇaḥ svarūpāśrayābhāvāt | ādhunika-brahmavādinā tv īśārādhakā eva, teṣām brāhma-nāma-grahaṇantu śāstrānapekṣatvāt | samjñā-vivādād vastu-hānir iti nyāyena tatrāpi virodho na kartavyaḥ | (4) caturthe sahaja-samādhī-

dvārā svarūpānanda-rūpo nārāyaṇo lakṣyate | tatraiva svarūpa-prītyānandasya dāsya-paryantā gatīḥ
| (5) pañcame tv atyanta-sahaja-samādhinā parama-rasānanda-rūpaḥ kṛṣṇa eva lakṣyate | nimna-
likhita ādarśa eva draṣṭavyaḥ,

sādhanaṃ	gauṇa-samādhīḥ	
(1) sāmkyā-jñāna-samādhīḥ	āśrayaḥ	sādhyam
(2) ātma-jñāna-samādhīḥ	brahma	prapañca-nivṛttiḥ
(3) jñāna-miśra-sahaja-samādhīḥ	paramātmā	ātmagata-kṣudrānandaḥ
	īśvaraḥ	kiñcid-dvaitānandaḥ
	sākṣāt-samādhīḥ	
(4) sahaja-samādhīḥ	nārāyaṇaḥ	aiśvarya-svarūpānandaḥ
(5) nitānta-sahaja-samādhīḥ	kṛṣṇaḥ	mādhurya-svarūpānandaḥ

sādhana-lakṣaṇa-bhedād āśraya-lakṣaṇa-bhedaḥ, tad bhedataḥ sādhyā-phala-bhedo naisargikaḥ
||78||

nāropitāni līṅgāni cid-gatāni citi kvacit |
cit-tattve jaḍa-līṅgānām āropaṇam asaṃmatam ||79||
ṭīkā: cid-vastuni bhagavati jīve ca yāni cid-gatāni līṅgāni, tāni nāropitāni kintu nityāni | bhagavati
jaḍa-līṅgānām āropaṇam evāsaṃmatam iti vākyenopāsakānām hitārtham brahmaṇo rūpa-kalpaneti
vākyam dūṣitam ||79||

kṛṣṇa ity ābhidānantu jīvākārṣa-vidhānataḥ |
jīvānanda-vidhānena rūpaṃ śyāmāmṛtaṃ priyam ||80||
guṇās tu vividhās tasmin karma līlā-prasaṅgakaṃ |
ebhi līṅgair hariḥ sākṣāl-lakṣyate preṣṭha ātmanaḥ ||81||
ṭīkā: idānīm śrī-kṛṣṇasya vastu-nirdeśaka-līṅgāni vivṛṇoti | jīvākārṣaṇāt kṛṣṇa iti nāma | jīvānanda-
vidhānāt ghana-cchyāmalam eva tasya rūpaṃ | guṇāḥ vividhāḥ | jīvaiḥ saha tasya līlā eva karma |
etāni nityāni | viśeṣa-dharmato bahu-rūpāni ca | ātmano jīvātmanaḥ parama-preṣṭhaḥ kṛṣṇaḥ ||80-
81||

cid-vastu cit-svabhāvasya jīvasya nikāṭa-sthitam |
kim artham kleśyate tatra lakṣaṇāvṛttim āśritaḥ ||82||
ṭīkā: cit-svabhāvasya jīvasya nikāṭa-sthitam asti cid-vastu | tatra kā lakṣaṇā-vṛtti? prṣṭhato nāsikā-
sparśa-nyāyena lakṣaṇā-vṛttyā brahma-sākṣāt-karaṇa-pravṛttir eva nirarthakā ||82||

lakṣaṇālakṣitaṃ brahma dūrasthaṃ bhaṇam eva hi |
ātmapratyakṣa labdhasya kṛṣṇasya hr̥di tiṣṭhataḥ ||83||
ṭīkā: spaṣṭam ||83||

prapañca-varttino jīvā varttamāna-svabhāvataḥ |
paśyanti paramaṃ tattvaṃ nirmalaṃ mala-saṃyutam ||84||
ṭīkā: nanu yadyapi nitāna-sahaja-jñānena sarvāptiḥ syāt tarhi kim artham sādhanā-prasaṅgaḥ,
sahajasya nitya-siddhatvāt | ucyate, nirmalaṃ parama-tattvaṃ mala-yuktaṃ paśyanti baddha-jīva-
nicayāḥ, vartamāna-svabhāvāt, deśa-kālāder heya-bhāva-yuktasya svasya vartamānabhāvāt; “nitya-
siddhasya bhāvasya prākṛtyaṃ hr̥ti sādhyatā” iti rasāmṛta-sindhu [1.2.2] vacanāt ||84||

varṇane yan malaṃ vākye smarāṇe yan malaṃ hr̥di |
arcane yan malaṃ dravye sārabhājām na tat kvacit ||85||
ṭīkā: vākyānām prapañcikatvāt śāstre kṛṣṇa-tattvaṃ yad varṇitaṃ tat vākya-mala-yuktaṃ-avaśyam
| manasyapi kṛṣṇa-viśaye yac-cintitaṃ tan-manomala-yuktaṃ, manasaḥ prapañca-vikāratvāt
arcana-kriyāyam śrī-vigraha-tulasī-vāṇmāya-stotra-khādyā-dravyādīnām prapañcamayatvād

dravyamalatvam apariharaṇīyam | kintu tat-tad- vyatirekeṇa kadācid api baddhajīvanām bhagavad-
 ālocana-rūpa-parama-prīti-sādhanaṁ na sambhavati | nirākāra-niṣṭha-sādhakānām api kiyat
 parimāṇam malam aniyāryam | tatraiva teṣāṁ īśopāsakānām brāhmānām vā mānasa-pauttalikatāpi
 draṣṭavyā | kintu teṣāṁ ālocana-samīkṣepāt sarva-viṣaye bhagavad-bhāvābhāvāc ca prema-sampattir
 api samīkṣiptā bhavati prema-sampatter-samapūrṇatvāt teṣāṁ sāmīhṛtir apy āśaṅkanīyā | tasmāt
 vānmanodravyasvīkārāt tat-tad-vastu-jāteṣv api bhagavat-sambandha-sthāpanāc cādhikatarā-
 kṛṣṇānuśīlanena prema-sampattiś cādhikatarā bhavati | sārāgrāhiṇas tu sākāra-nirākāra-rūpa-
 sāmpradāyika-vivādaṁ praityajya prama-camatkāra-prema-sampatti-lābhāya sarvātmanā
 bhagavantaṁ bhajante, yat prāptau sarvajñātā-bhrānti-rahitatādi-guṇāgaṇāḥ svayaṁ pravartante
 śrī-kṛṣṇā-prasādāt | ye tu tarka-niṣṭhā jñāna-bhāra-vāhinaste nirarthakamasādhya-pramāda-vaśāt
 kevalaṁ jñānamārjanam eva cintayanti; kadācid api tan na labhante svasakter-asāmarthyāt,
 akiñcanabhāvena sarva-śakti-sampanna-bhagavad-bhajanābhāvāc ca | sārāgrāhiṇaste vān-
 manodravyād upakaraṇa-madhye prīti-rūpaṁ sāraṁ gṛhītvā tat-tadgatamalānām praihāraṁ
 kurvanti, śīghraṁ eva prīti-sampannā bhavanti ca ||85||

na tatra varttate kaṣṭam kṛṣṇaḥ sarvāśrayāśryaḥ |

krpayā malataḥ śīghraṁ prajñānaṁ coddharīṣyati ||86||

ṭīkā: tatra sārāgrāhaṇa-dvārā sādhana-parīśrame kiñcid api na kaṣṭam | kutaḥ sarvāśrita-bhāvānām
 āśrayaḥ kṛṣṇaḥ kṛpā-pūrvakam asmākaṁ prajñānaṁ sādhu-buddhiṁ malato baddha-bhāvataḥ
 śīghraṁ samuddharīṣyati | kā tatra cintā? sarve niścintāḥ sarvātmanā bhagavantaṁ bhajantu ||86||

sambandha-tattva-bodhena cābhidheya-vidhānataḥ |

rasābdhau majjate kṛṣṇe nirguṇaḥ sārābhūṇ naraḥ ||87||

ṭīkā: arthaḥ spaṣṭaḥ | sārābhūṇnaraḥ sārāgrāhiṇaḥ | te hi trividhāḥ, sārānveṣiṇaḥ, sārāprāptāḥ,
 sārāsvādīnaś ca | te sarve nirguṇaḥ, prākṛta-guṇa-yuktā api guṇena na liptā aprākṛta-guṇa-
 sampannāś cetyarthaḥ | śṛṅgāra-rasa eva sarveṣāṁ jīvanām sva-rūpa-siddha-rasas-teṣāṁ bhogyatve
 siddhe parameśvarasya parama-bhoktrtve siddhe ca jīvanām aprākṛta-strībhāva eva svarūpa-siddho
 bhāvaḥ | tasmin prāpte parama-rasābdhau śrīkṛṣṇe majjanam eva sambhavati | anyānyabhāve tu
 majjana-rūpa-paramānandāviśkāro na ghaṭate, tat-tatd-bhāvānām kiyat parimāṇena kuṇṭhatvāt |
 etāvad asmin siddhānta-granthe vaktavyam etat sambandhe | śrī-rāsa-pañcādhyāya-gīta-govinda-
 hamsadūta-prabhṛti-rasa-grantheṣu parama-bhāvasyāsvāndanam anubhūyate | śṛṅgāra-rasa-
 praptau jīvanām parama-nirguṇatvam upādhi-tyāgād iti ||87||

na jñānam na ca vairāgyam na jātir nāpi karma ca |

kāraṇam sārāsampattau pravṛttir mukhya kāraṇam ||88||

ṭīkā: asyāḥ sārāsamptteḥ pravṛttir eva mukhya-kāraṇam | anyeṣāṁ kāraṇānām saha-kāritva-mātram
 ||88||

sā pravṛtīḥ kutaḥ kasmāt kadā vā kena hetunā |

saṁśayo'tra mahān śaśvad varttate'viduṣāṁ hr̥di ||89||

ṭīkā: kuto'vsthānāt, kasmāt pravartakāt, kadā kasmin kāle, kena hetunā nimittena | anyat spaṣṭam
 ||89||

prāyaśaḥ sādhu-saṅgena kasya cij-jñāna-sādhanaṁ |

kasya vā'nartha-bodhena kasya vaidha-vidhānataḥ ||90||

kasya vā janmataḥ kasya cābhyāsvasātaḥ kvacit |

pravṛttir jāyate sāre kasya vākasmikī bhavet ||91||

ṭīkā: vaidha-vidhānataḥ sampradāya-vidhi-mārgānuvarttanāt anyat spaṣṭam ||90-91||

sarveṣāṁ kāraṇānāṁ ca vedmy ekaṁ kāraṇam kṛpām |

vidhīnām hetu bhutānām dhātuḥ kṛṣṇa-svarūpiṇaḥ ||92||

ṭikā: sarva-viṣaya-hetu-bhūtānām vidhīnām vidhātuḥ śrīkṛṣṇasya kṛpāmeva mūla-kāraṇam vedmi |
aham iti śeṣaḥ ||92||

avādhyā bhramahānāya samarthā ye narātmajāḥ |
vadantu kāraṇam kṛṣṇa-kṛpāyā dīna-cetasām ||93||
ṭikā: eṣa evāvādhyapramādaḥ | dīna-cetasām akiñcana-vaiṣṇavānām asmākaṁ sambandhe | tad eva
sphuṭayan nāha ||93||

vayantu dāsyā-bhāvānām āsvādāna-vimohitāḥ |
kṛṣṇecchā-hetu nirdddeṣe hy aśaktāḥ kṣudra buddhayaḥ ||94||
ṭikā: dāsyā-bhavānām iti bahu-vacana-prayoga-dvārā śṛṅgāra-paryant-bhāvān sūcayati | vidhātuḥ
kṛṣṇasya vidhi-tantratvābhāvena tasyecchākāraṇam anirdddeṣyam iti vaktavyam ||94||

kintv eko niścayo'smākaṁ pareṣaḥ karuṇāmayāḥ |
ekānta śaraṇāpannam na muñcati kadācana ||95||
hā kṛṣṇa karuṇā-sindho paramānanda-vāridhe |
sudandyaṁ ātmacauram mām badhāna prema-rajjutaḥ ||96||
ṭikā: yadyapi kṛṣṇa-kṛpāyāḥ kāraṇam na lakṣyate kṛṣṇasya vidhi-bandhanābhāvāt, tathāpi sa
karuṇāvaśataḥ ekānta-śaraṇāpannam jīvam na tyajati | bhagavato'pāraṇāmayatvam ālocayataḥ
siddhāntakāraṇasya hā kṛṣṇeti prarthana svayamāvirbabhūva | ātmano dharmo bhagavad-dāsyam tad-
antareṇa ātma-cauratvam | caurā eva daṇḍanīyaḥ | ādau teṣāṁ bandham eva kāryam | ātma-cauram
daṇḍyam mām bhavatprema-rajivā dṛḍhataṁ baddhā paramānanda-samudre nimajjayeti bhāvaḥ |
yadi paramānanda-prāptir bhavati, tarhi katham daṇḍaḥ ityāśaṅkyāha – hā kṛṣṇa! hā jīvākarṣaka!
bhavati kutrāmaṅgalam? hā karuṇāvāridhe! kutra tava daṇḍasyāmaṅgalatvam karuṇāmayatvāt?
iyam prarthanāpi śaraṇapatter lakṣaṇam iti jñātvayam ||95-96||

kadācit kurvataḥ karma-jñāna-mārgāśritasya me |
jagatām maṅgalārthāya prarthanādaḥ ratasya ca ||97||
arūpa-dhyānasaktasya śānta-bhāva-gatasya ca |
prādurāsīn mahān bhāvo vraja-līlātmakaś citi ||98||
ṭikā: grathakāraṇasya nija-vivaraṇam āha—kadācid iti | nirākāreṣopāśanāyam śānta-rasa-prasaktasya
mama caitanye kadācit prabhu-kṛpāyā prama-sambandha-bhāvānvita-vrajalīlātmakarasatattvam
āvirbabhūva | sac-cid-ānanda-vigrahāvirbhāvād arūpa-dhyānam tirohitam āsīd iti bhāvaḥ ||97-98||

tadādi sthūla-līṅgākhyau pṛthag bhūtau dehau mama |
svadharma-sādhane kintu niratau ca yathā purā ||99||
ṭikā: pañca-bhūtādy-ahankāra-paryantaṁ sthūla-līṅgātmakaṁ śarīra-dvayaṁ tat-kālāt svabhāvataḥ
pṛthag-bhūtam | tathāpi tad-deha-dvayaṁ sva-sva-vyavahārika-dharma-pālāne niyuktam āhāra-
vyavahārādaḥ pūrvavad iti bhāvaḥ ||99||

aham tu śuddha cid-dharmī nija-preṣṭha-samāśritaḥ |
carāmi yāmune deṣe cit-kadambānilānvite ||100||
ṭikā: sthūla-līṅga-śarīra-dvayād bhinnāḥ śuddha-jīvo'ham tu preṣṭhasya prāṇanāthasya līlāsahacaro
bhūtvā cid-drava-rūpa-yamunāsikto, citpulaka-rūpa-kadambas tato yaḥ praphulla-bhāvānilas tena
sevite cintāmaṇimaye paramānanda-vrajadhāmnyanukṣaṇam carāmi nānā rasāsvadane pramatta iti
bhāvaḥ ||100||

etad ātma-pratītam me sadā sāksād yathā dṛśi |
pragāśij jaḍa-brahmāṇḍam idānīṁ ca pṛtak kṛtam ||101||
ṭikā: kim etat kalpitaṁ pīḍarūpaṁ veti pūrva-pakṣam āśaṅkyāha, etad iti | na hy etat pratīteḥ
kālpnikatvam pīḍajanyatvam vā ghaṭate, śuddhātmani labdhatvāt, jaḍa-samparkābhāvāj-jaḍa-

dehasya pūrvavad uktācaraṇa-paratvāc ca | pūrvam yathā kevalam jaḍa-jagat viśvāsa-bhājanam āsīt
tathādhunaitat pratyakṣam api kenacit gāḍhatama-viśvāsānandena mām ullāsayatīti bhāvaḥ ||101||

duṣpāre'py anusaṁpraviśya vimalaḥ śāstrāmbudhau kaustubhaḥ
pratyakṣānumiti pramāṇāvidhinā saṁgr̥hya sāro maṇiḥ |
dattāḥ sārājuṣe mahāmati-mate kedāranāmnā'dhunā
lupta prāya gatiḥ pramāda kalinā rādhā-priya-prītaye ||ka||

ṭikā: duṣpāre'pi śāstrāmbudhau praviśya pratyakṣānumāna-pramāṇa-vidhinā kaustubha-maṇi-rūpo
vimalaḥ sārāḥ mayā kedāranātha-dattena sām̐gr̥hya māmāmatim ete saragrāhiṇe sāragrāhi-jana-
gaṇāyetyarthaḥ pradattaḥ | katham bhūtaḥ sārāḥ? pramāda-kalinā sampradāya-rāga-dveṣa eva
pramādaḥ sa eva kalis tena lupta-prāyagatiḥ | rādhāpriyapritaye śrīgāra-rasādhikāre jīvanām
mahābhāva-paryanteṣu bhāveṣu bhagavat-svarūpānanda-rūpiṇi yā hlādinī śaktiḥ sā eva rādhā,
tasyāḥ priyaḥ parama-mādhuryādhāraḥ śrīkr̥ṣṇas tasya prītaye ||ka||

kaustubheśa praddato me dattasya kaustubho mudā |
vaiṣavānām śīrodhāryaḥ sārabhājām viśeṣātaḥ ||kha||

ṭikā: śāstra-samudrodbhūta-kaustubheśo bhagavān, tena dattaḥ, dattasya kaustubho'yaṁ
vaiṣavānām viśeṣātaḥ sāragrāhi-vaiṣavānām śīrodhāryo bhavati | śrī-bhāgavatādi-br̥had-
granthēṣu praveśopayogitvenāsya granthasya viśeṣādaraniyatvaṁ vyākaraṇālankārādi-doṣeṇa
bhagavat-paragranthānām anādaro na syād iti vākya-balāt ||kha||

paṣṭādaśāṣate śāke pañcābdārahite mayā |
nirmitam kaustubham kṣudram kṣetre śrī-puruṣottame ||
samāptaś cāyam granthaḥ |